

Kont taf li...?

**Kitba ta' Dr. Raymond Mangion
B.A., B.A.(Hons). M.A. LL.D.**

□ Kont taf li l-iktar tenur magħruf Malti fl-istorja tal-mużika lirika ta' Malta - Oreste Chircop (1923-1998) - li l-fama tiegħu ta' tenur b'vuċi tad-deheb u memorja tal-ghageb, wasslitu biex ikanta fl-aqwa teatri tad-dinja u saħansitra f'Hollywood, tweled fid-dar numru 91 (illum numru 220), Triq San Gejtanu, il-Hamrun, u mhux fil-belt Valletta kif jistqarr Robbie Mifsud Bonnici fid-'Dizzjunarju Bijo-Bibljografiku Nazzjonali' tiegħu? Li l-ġenituri ta' Oreste Chircop kienu iktar tard marru joqoghdu f'numru 44, Triq id-Duka ta' Edinburgh qabel ma marru joqoghdu f'numru 331 (illum in-numru 580), Triq Irjali San Ġuzepp, Santa Venera? Li fil-perjodu ta' bejn iż-żewġ gwerer f'din l-akkwata tal-Hamrun, sewwasew fl-inhawi ta' Triq San Gejtanu/Triq il-Vitorja/Triq id-Duka ta' Edinburgh, kienu twieldu jew joqoghdu għadd sabiħ ta' personalitajiet marbutin mal-qasam muzikali jew artistiku ta' pajjiżna? Minbarra t-tenur Oreste Chircop, fi Triq San Gejtanu, allura tefgħa ta' ġebbla 'l bogħod minn fejn tweled l-istess tenur, kien tweled ukoll is-Surmast Willie Attard fl-1901, preċiżament f'numru 13 (illum in-numru 53), filwaqt li f'numru 3 (illum in-numru 39) fl-istess triq kien joqoghod għal xi żmien is-Surmast tal-banda tar-Royal Military Academy Giuseppe Magri. F'numru 7, Triq il-Vitorja, kien tweled is-Surmast ta' reputazzjoni internazzjonali Charles Camilleri (1931-), filwaqt li fin-numru 41 fl-istess triq tweled is-Surmast Carmelo Schembri (1930-), missier il-magħruf pjanist u direttur ta' l-orkestra Brian Schembri. F'numru 11, Triq id-Duka ta' Edinburgh, biswit sewwa tas-suq, kien joqoghod l-attur filodrammatiku mill-aqwa Pawlu Saliba (1865-1949).

□ Kont taf li flok fejn tittella' l-istatwa ta' San Gejtanu li għadha magħrufa bhala 'ta' Luteru', quddiem il-bini magħruf bhala 'ċ-Cimblu' fejn tibda Triq Ħal Qormi minn Triq Irjali San Ġuzepp, konna nsibu funtana kbira minbarra s-siġra qadima li xi xjuħ għadhom jiftakru sa llum? Kont taf li din il-funtana, li tissemma f'dokumenti li jmorru lura għallinqas għas-snin tal-bini tal-knisja ta' San Gejtanu (1869-1875), kienet magħrufa bhala 'l-Funtana ta' Blacas' għal isem il-palazz li kien jeżisti fuq il-ġenb lemini tagħha fejn illum insibu s-Sorrijiet iż-Żgħar tal-Fqar u fejn illum insibu Misrah San Pawl?

□ Kont taf li fl-1936 kienu ġew joqoghdu ġewwa l-Hamrun għadd ġmielu ta' Maltin ta' Tripli, hekk imsejha 'Tripolini', minhabba l-gwerra ta' l-Abbissinja? Kont taf li dawn kienu l-istess Tripolini li kienu taw bidu lill-bini ta' għadd kbir ta' djar tal-konkos fl-inhawi tas-subborg tagħna li kienu għadhom ma żviluppawx sa dak iż-żmien bħal ngħidu ahna Triq il-Kanonku Bonnici, Triq Lord Byron, partijiet minn Triq Villambrosa, Triq Adelaide Cini, Triq Barth u Triq Vincenzo Bugeja? Kont taf li dawn it-Tripolini kien hadhom f'idejh l-avukat u negozjant Dr. Ġużè Pace, li bil-hidma tagħhom taht l-imghallem Goni Falzon kien saħansitra ta bidu għall-iżvilupp ta' Paceville, li baqa' msemmi għalih? Kont taf li l-ewwel dar tal-konkos li nbni minn dawn it-Tripolini kienet dik li sa llum għadha ġġib l-isem 'Aldwych' fi Triq Villambrosa, u li kienet inbniet lis-Sur Edward Mangion, habib kbir ta' Dr. Pace? Kont taf li bosta minn dawn it-Tripolini fosthom Lonzu Farrugia, Natal Falzon, Natal Drago, Ruzar Mizzi, Mikiel Lanzon u oħrajn kienu ġew joqoghdu fi Triq Barth u fi Triq Giovanni Barbara?

□ Kont taf li fi żmien il-ferrovija jew 'il-Vapur ta' l-Art' li kienet tghaddi mill-Hamrun fejn konna nsibu wiehed mill-istazzjonijiet u kmamar ta' l-ingerija ewlenin, bosta individwi kienu ġew joqoghdu fis-subborg tagħna sewwasew għaliex kienu impjegati ma' dan il-mezz ta' trasport? Fost dawk li jissemmew insibu lil Alfred Baker, Ruġġieru Conti, Pasquale jew 'Pakki' Grungo, Leo 'Nonu' Bartoli, John Micallef Grimaud, Walter Xuereb, Pawlu Vassallo, Emmanuel Barbara, John Ugo Bruno Waters, Arturo Gera, Karmenu Galea, Thomas Agius Delicata, Karmenu u John Degiorgio, Egidio Mangion u bosta oħrajn? Kont taf li l-Kamra ta' l-Inginerija, li kienet fejn illum insibu l-Kwartieri ta' l-Iskawts, appuntu fi Triq il-Ferrovija, kienet taht id-direzzjoni tal-Professor Engineer William F. Nixon, li bosta għadhom jiftakruh joqghod tal-Pietà n-naha ta' Villa Gwardamangia?

□ Kont taf li fil-Hamrun insibu fost l-eqdem kerrejji f'Malta? Kont taf li l-eqdem kerrejja kienet dik maghrufa bħala 'ta' Zimelli', li kienet inbniet mill-familja Zimelli fl-1847? Kont taf li f'din il-kerrejja, li ġġarrfet fl-1942, kienu jabitaw 63 familja? Kont taf li Triq Sant'Antnin u l-inhawi tagħha, fejn konna nsibu din il-kerrejja, għadhom sa llum isejhulu 'Wara l-Bini'? Kont taf li Triq Sant'Antnin kienet inbniet mis-Sur Antonio Seguna, li flimkien mas-Sur Antonio Giacomotto, is-Sur Rafel Dimech, is-Sur Antonio Azzopardi u s-Sur Fidiel Sant, fost l-oħrajn, bdew jibnu tista' tghid it-toroq kollha tal-Hamrun li jmorru lura għas-snin 1880-1900 bħal ngħidu ahna Triq San Gejtanu, Triq il-Vitorja, Triq Ċensu Borg, Triq Fra Diegu, eċċ? Kont taf li wiehed li ssokta jibni warajhom bosta bini kien is-Sur Frangisk Curmi mlaqqam 'Carusu'? Biżżejjed ngħidu li dana Frangisk waħdu bena kważi Triq San Frangisk kollha li huwa fittex li tisemma għall-qaddis padrun ta' ismu?

□ Kont taf li Triq Ġużè Pace, li kien jisimha 'Vjal Victoria' f'għieh ir-Regina Vittorja, kien fil-bidunett tagħha jisimha 'Triq Quaranta' għaliex min-naha għall-ohra tagħha kienet wiesgħa erbghin pass? Kont taf li s-Sur Grabiell Azzopardi magħruf bħala 'tat-Tamal', li minnu ha l-laqqam tiegħu l-kazin tagħna San Gejtanu, l-aħħar li kien joqgħod kien sewwasew f'din it-triq hekk kif wiehed kien jiġi biex idur għal għewwa fiha fuq ix-xellug minn Triq Eldorado? Kont taf li f'din it-triq, fost l-ohrajn, konna nsibu hanut ta' l-ikel magħrufa hafna mal-gangijiet ta' haddiema tax-xatt tas-Sur Ġammari Grima, imlaqqam 'il-Lawlaw', li kellu hutu Karmenu, Wigi u Ġanna (mizzewgħa Galea, magħrufa wkoll bħala 'Ġanna ta' Angelica') bi hwienet tal-kafè, tat-tabakk u ta' l-ikel rispettivament fi Triq Irjali San Ġużèpp, ta' l-ewwel fil-quċċata nett fejn illum insibu l-għassa tal-pulizija ta' Santa Venera, tat-tieni hekk kif wiehed jiġi biex idur għal Triq il-Lunzjata, u tat-tielet fil-kantuniera ta' Triq Mikiel Anton Vassalli?

□ Kont taf li fil-wesgħa miftuħa ta' art fejn għadna nsibuh bħala l-'Mile-End', fejn bosta għadhom jiftakru l-grawnd tal-futbol, li qabel is-Sur Memè Scicluna kien bena dak tal-Gżira u l-gvern Malti kien bena dak ta' Ta' Qali, kien il-grawnd ewlieni, kienu jarmaw ċrieki magħrufin tal-kummiedja. Kont taf li fil-21 ta' April, 1927, kien rama' ċ-ċirku ta' Cristiani li minnu kienet harbet gidmejmum li kienet għodda għamlet stragi li kieku ma kienux intervjenew il-pulizija taht it-tmexxija ta' l-Ispettur Leone Enriquez biex joqtluha wara għadd ta' tiri b'arma tan-nar? Kont taf li din il-gorilla kienet hatfet idejn wiehed gabilott - Ġużèppi Buttigieg - u kienet saħansitra, misbula kif kienet, għamlet massakru minn razzett mimli tjur fuq in-naha ta' Sqaq il-Kubrit?

□ Wara li s-subborg tal-Hamrun sar parroċċa fl-1881, l-ewwel isem li ngħata ufficjalment lil triq ġdida f'dan il-lokal kien dak li ngħata lil triq li kienet għadha kif infethet, jiġifieri dik tad-Duka ta' Edinburgh. Din it-triq infethet biex tghaqqad l-inhawi tal-Knisja tas-Samra ma' Triq il-Kbira San Ġużèpp. Kienet il-Gazzetta tal-Gvern tat-2 ta' Jannar 1888, Numru 3230, li habbret li din it-triq ġdida kienet inghatat dan l-isem. Il-Gazzetta tal-Gvern però ma kinitx qalet li dan l-isem ngħata lil din it-triq wara ż-żjara f'pajjiżna tad-Duka ta' Edinburgh, Alfred, wiehed minn ulied ir-regina Vittorja ta' l-Ingilterra u r-raġel ta' l-unika tifla tal-Kzar Russu Alessandru II. Din iż-żjara, li kienet it-tielet wahda tiegħu f'pajjiżna, sehħet fl-1886. Id-Duka ta' Edinburgh dak iż-żmien kien il-Kmandant Suprem tal-Flotta Ingliża stazzjonata fil-Mediterran.

□ Litografija tas-seklu 19 ta' C.F. de Brocktorff (1775-1850) tifforma parti mill-kollezzjoni ta' pittura skultura nazzjonali miżmuma fil-Mużew ta' l-Arti

fil-Belt Valletta. Din il-litografija turi kif l-inhawi ta' Pjazza San Pawl kienet tidher mill-gholja "Tas-Samra" qabel l-istess pjazza, maghrufa aktar bhala "Fra Diegu", infethet wara t-twaqqiegh ta' parti kbira mill-Palazz Blacas. Kont taf li din il-litografija, li ghandha d-dimensjoni taghha bhala immagini ta' 17,8cm, b'26cm., kienet proprjeta tal-familja tal-Konti nobbli ta' Messina qabel thalliet b'legat mill-istess familja lill-muzev nazzjonali msemmi?

□ Il-problema tat-traffiku tal-karozzi u n-nuqqas ta' spazju fejn jidhol il-parking taghhom mhix wahda gdida ghall-Hamrun. Bizzejjed insemmu li din il-problema tissemma sew fir-rapport imhejji minn A.S.B. Harrison u R.P.S. Hubbard ghall-Gvern ta' Malta u mitbugh fl-1945 bl-isem ta' Valletta - A report to accompany the outline plan for the region of Valletta and the three Cities. Ir-rapport jghid, fost hwejjeġ ohra, li "Hamrun is an example of what in England is called ribbon development... It is required to cope not only with the local traffic of the suburb but also with a stream of thorough traffic, including many houses and is, at certain hours of the day, unduly crowded. There are no spaces for the parking of cars, and in spite of notices pointing out that the practice is forbidden, cars are often seen parked upon the side-walk" (Id. ibid. Chapter XIV, par. 8, Page 94).

□ Wiehed mill-eqdem toponomi (ismijiet ta' postijiet) fl-inhawi fejn illum insibu s-subborg tal-Hamrun huwa dak ta' Braxja. Insibu li dan l-isem huwa qadim hafna. Dan infatti nsibuh registrat f'att notarili ta' l-1504 u fi zjara pastorali appostolika li saret fl-1575. L-ispjanata kollha mill-inhawi ghammieqa tal-Knisja tal-Madonna tal-Pieta (illum G'mangia) sa l-inhawi gholjin fejn illum hemm il-Knisja tal-Madonna tas-Samra, kienet iggib l-isem ta' Braxja, isem tassew medjevali li bhalu konna nsibu f'inhawi ohra ta' Malta.

□ Fost il-gurijiet u l-esekuzzjonijiet kapitali li baqghu jissemmew fil-Hamrun, ghaliex kellhom x'jaqsmu ma' akkuzi u sentenzi ta' qtil volontarju u ghaliex sehew f'dan is-subborg, hu dak ta' Antonio Azzopardi, imlaqqam Ninu Xkora. Hu kien ta b'xafra 14-il daqqa mortali lill-gharus ta' bintu - Guzeppi Camenzuli, imlaqqam Żubbatu. Dan il-każ kien sehħ fis-6 ta' Dicembru 1907. Hu nghata s-sentenza tal-mewt fis-27 ta' Ottubru, 1908 wara li nstab hati li wettaq dan il-qtil bil-hsieb u volontarjament. Kont taf li Antonio Azzopardi kien bniedem tal-knisja u devot hafna, tant li kien wiehed mill-benefatturi ta' l-istatwa tar-Redentur, meqjuma sal-lum b'ghozza kbira fil-knisja parrokkjali ta' San Gejtanu. Barra minn hekk huwa tella', bi flusu, serbut twil ta' bini fil-bidu ta' Triq ir-Rebħa, dari maghrufa bl-isem ta' It-Triq tax-Xkora. Huwa kellu l-hsieb li jpogġi zewġ statwi f'zewġ niceç f'kull kantuniera ta' dan is-serbut ta' bini, ghalkemm dawn tqegħdu dan l-aħħar.